

'Sëédhe -bleezë 'ö

Zan

-ya bɔ -Zlan -bha mɛ -nu -dhë 'ö =nɛ

-Wo 'ö -kë -a 'gü -sü nu mɛ -dhë

1 ¹Mɛ 'ö =toëpö -këdhösü -wo 'ka, 'ö -kë -dhö pë 'ple züdüyi 'ka bhë =nɛ 'ö 'yi 'wun -gban -a -bha 'sëédhe =nɛ -a 'gü, 'yi- bɔ ka -dhë; yi- -wo -ma, 'ö yi 'yan -yö -dɔ -a -bha, 'ö -kë yi -bha -ga -pë -së 'ka. 'Ö 'yi yi -kɔ -nu pa -a 'ka. ²Mɛ 'ö bhë, =dhe 'ö nu, yi- -yö; -yö -kë kwa Dë 'piö -be; 'kɛɛ =ya yö -dhegbeadhe 'gü yi -dhë. Yö =nɛ 'yi 'wun -gban -a -bha 'yi- =bleɛ ka -dhë. ³Yö 'ö yi 'yan -yö dɔ -a -bha, 'yi- -wo ma bhë =nɛ 'yi- -wun =bleɛ' -na ka -dhë 'pö bhë, -yö kë 'dhö -kë 'kou -sü 'ö yi -gɔ bhë, 'kaan- -da yi 'piö, 'kwaan- kaa kwa Dë (-Zlan) waa- ö Gbö Yesu Klito -an 'piö. ⁴'Sëédhe =nɛ, yi- -bɔ ka -dhë 'dhö kö 'gludhi 'ö kwa -gɔ bhë, -yaan -mɔ 'kuë.

-Zlan -bha -kë -dhepuudhe 'ka -sü

⁵Mɛ 'yi 'wun -gban -a -bha bhë 'ö tɔɔ Yesu Klito. -Naɔ 'ö yi -gɔ ka -bha 'ka 'ö go -a 'dhi 'ö tɔɔ: -Zlan =nɛ 'ö tɔɔ -dhepuudhe; bhii -dhetiidhe 'gü -wun yaa gbe 'yaa- 'gü. ⁶=Ya kë =nɛ 'kwa- pö kwa -nu kwa kwa 'kou, 'kɛɛ kö kwa 'ta -sü -na 'wun yaa 'gbloo 'piö kö =sua 'kwa- kë 'ö 'kwa pë -nu kë 'wun gia- 'gü. ⁷'Kɛɛ =ya kë =nɛ 'kwa 'ta 'sü -dhepuudhe 'gü =nɛ -kɔ 'ö -Zlan -de gia- 'ö- 'ka -dhepuudhe 'gü -a 'dhö, kö mɛ -nu 'ö 'kwa bhë, -kë do -sü -yö kwa ziën 'ö Yesu Klito 'ö- Gbö 'ka bhë 'ö- fei =ya kwa 'zlu =sɔɔn yaa 'ple -gɔ.

⁸=Ya kë =nɛ 'kwa- pö 'kwa =sɔɔn yaa kë, kö kwa -de -piü 'kwa- wo; kö 'wun gia- 'yaa kwa 'gü. ⁹'Kɛɛ =ya kë =zian' =nɛ 'kwa kwa -bha =sɔɔn yaa -nu -wun =bleɛ'- -Zlan -dhë, kwa -mɔɔ 'kwa kwa -zo yö -a -bha bhii -yö kpengdhö; -yö -dho ziö kwa -bha =sɔɔn yaa -nu -ta, 'ö dho kwa kë 'puu

'wun yaa 'saadhö -gɔ. ¹⁰Ya kë 'zü =ne 'kwa- pö kwaa =sɔɔn yaa kë, kö 'kwa -Zlan kë =suame 'ka. -Ya kë 'dhö kö -a -wo 'yaa kwa 'gü =ne bhë.

Klito -bha -nu kwa -dhë -sü

2 ¹Ma 'në -nu, 'sëedhe =ne a- bɔ ka -dhë 'dhö kö -kun 'ö 'ka dho =sɔɔn yaa kë gbɔ. 'Kee =ya kë =ne me 'bhaa =ya =sɔɔn yaa kë, kö -yö kë -a 'yaan =ne kwa -bha 'wun -faan 'sü -me do -yö -dhö kwa Dë -Zlan 'piö; yö =ne tɔɔ Yesu Klito, 'ö me kpengdhö 'ka. ²Bhii -yö -kë slapë 'ka kwa =zian' dhö -yö kë 'dhö kö -Zlan -yaan ziö kwa -bha =sɔɔn yaa -nu -ta. 'Kee kë- wo 'dhö bhë kwa -de 'sloo 'kwaa -mü, me 'kpekpe -bha =sɔɔn yaa -wun -mü.

³Pë 'ö- zɔn =ne kwa -Zlan dɔ 'ö tɔɔ kwa 'wun ma -a -bha tɔng -nu -ta. ⁴'Kee me 'bhaa =yaa- pö ö -Zlan -dɔ 'kee kö 'yaa 'wun ma -a -bha tɔng -nu -ta, kö =suakëme -mü -a 'ka; 'wun gia- 'yaa- 'gü. ⁵Me =ya 'wun ma -a -wo -ta kö me bhë -dhö 'ö- 'gü -Zlan -bha 'ka bhë -yö 'kpëdhö.

-Kɔ 'kwa dho -a kaa kö 'kwaan- =tei' dɔ =ne kwa -klu -sü 'ka -Zlan -bha bhë 'ö =ne: ⁶Me 'ö- pö 'ö -klu -sü 'ka -Zlan -bha bhë, kö -a 'ta -sü -kɔ -yö kë =ne -kɔ 'ö Yesu -yö -tosiadhe =kaa' zö bhë -a 'dhö.

'Wun 'ö -gban tɔng -dëü -bha

⁷N dhegluzë -nu, tɔng 'ö bhë 'yaa tɔng -dëü 'a- bɔ ka -dhë -a 'ka, 'kee tɔng zii do 'ö nu ka -dhë -a züdüyi 'ka bhë yö -mü. Tɔng zii bhë ('ö tɔɔ: -Bhö ü -ya 'yɔɔ -dhö kë =ne ü -de 'dhö, 'ö) 'ka- ma do. ⁸'Kee -yö tɔng -dëü 'a- ya, 'a- bɔ ka -dhë -a 'ka; -yö 'wun gia- 'ka Klito -bha 'ka, 'ö ka -bha 'ka 'pö; bhii -dhetiidhe -yö ziö -na; -dhepuudhe giagia =ya yö 'bhü -sü -bha 'saadhö.

⁹Me 'ö- pö ö -dhepuudhe 'gü 'kee kö -yö -ya -sü 'ka ö dheglu -san 'ka, kö -yö =tun 'wun yaa 'gü. ¹⁰Me 'ö- -dhö -kë ö dheglu 'ka, kö -yö -dhepuudhe 'gü; =ya kë 'dhö zlöö kö pë 'ö dho kë -a -bha -piü =sɔɔn yaa 'gü -gen 'ka 'yaa -dhö gbɔ. ¹¹'Kee me 'ö -ya -sü 'ka ö dheglu -san 'ka kö -yö -dhetiidhe 'gü; -yö 'ta 'sü -na -dhetiidhe 'gü 'ö 'yaa ö 'dhodhe dɔ bhii -a 'yaa -dhe yö -dhe bhë -a 'gü.

¹²Ma 'në -nu, 'ka -zo -yö Klito -bha -sü 'gü, 'sëedhe =ne a- -bɔ ka -dhë 'dhö bhii 'ka bɔ Klito 'ka; =ya ziö ka -bha =sɔɔn yaa -nu -ta. ¹³Me 'ka me ziizii -nu 'ka Klito 'gü, 'sëedhe =ne a- -bɔ ka -dhë bhii me 'ö -kë -dhö pë 'plë züdüyi 'dhiö bhë, ka- -dɔ. Me -nu 'ka -dadhëü -nu 'ka 'pö, a- -bɔ ka -dhë bhii 'ka 'to -a 'gbee- 'ka dü -ta.

¹⁴=Eε, 'në -nu, 'sëedhe =ne a- -bɔ ka -dhë 'dhö 'ö tɔɔ ka kwa Dë -dɔ. Me ziizii -nu, a- -bɔ ka -dhë bhii me 'ö -kë -dhö pë 'plë züdüyi 'dhiö bhë, ka- -dɔ. -Dadhëü -nu, a- -bɔ ka -dhë 'ö tɔɔ ka 'gü -yö 'gbee-, yö =ga 'ka toë- 'gbee- 'ka dü -ta bhë; bhii -Zlan -wo -yö ka 'gü.

¹⁵Kö -kun 'ka 'kpongtaadhe waa- ö 'gü -pë -nu -dhö -kë! Bhii 'ö tɔɔ =ya kë =ne me =ya 'kpongtaadhe -dhö kë kö -Zlan -dhö 'yaa- 'gü 'gböngböng.

16Pè -nu 'wo 'kpongtaapè -nu 'ka, 'wo -kè mèbheedhe -dhɔɔbhaapè -nu yaya, 'ò mè 'yan -yò -da -a 'gü -a -dho kè -sü waa- -de -sü =va -sü 'kpongtaapè -nu -bha -kè mè -gɔ -sü -wun 'gü bhè, waa 'go kwa Dè (-Zlan) 'piö, 'kɛɛ -wo -go 'kpongtaa zö. 17Mè 'ka =nɛ, 'kpongtaadhe -yö ziö -na -ɔɔ. Pè -nu 'wo 'kpongtaa 'wo mèbheedhe -dhè -sè -wo ziö -na 'pö. 'Kɛɛ mè 'ò -Zlan -zo 'kun -wun -kè -yö -dho kè -dhö -toëpö 'ka.

'Wun 'ö -gban Klito yaagüme -bha

18Ma 'nè -nu, 'töng -kaanta =ya yö -klöö! Pè 'ka- ma -be 'ò tɔɔ Klito yaagüme -dhö nu; 'yö dɔ 'kwa- wo =dɛɛ =nɛ Klito yaagüme -nu =wa nu =va; =ya kè 'dhö, kö =ya kè kwa 'yaan =nɛ 'töng -kaanta 'wo =weé' bhè =ya yö -klöö. 19Mè -nu 'wo bhè, -wo -kè kwa 'piö -be; 'kɛɛ kè 'ò waa- wo kwa -bha mè giagia 'ka bhè =nɛ 'ò 'wo go -a -dhè kwa zièn bhè, 'yaa 'pö -wo -dho to kwa zièn -bezè; 'kɛɛ -wo -go kwa zièn 'dhö kö -yö kè kwa 'yaan =nɛ mè 'plɛ 'waa kwa -bha mè giagia 'ka.

20=Ya 'to mè -nu 'ka to ka -bha, -Zuu 'slööslö 'ò Klito -yö ka gbaa bhè 'ka- yö. =Ya kè 'dhö kö ka 'plɛ 'ka 'wun gia- dɔ. 21Kö 'sèédhe 'ò =nɛ, n 'ka- bɔ =nɛ 'waa 'wun gia- dɔ bhè -a -pè 'dhö. -A dɔ -de 'pö 'ka- wo bhè =nɛ 'ò 'sèédhe =nɛ 'a- bɔ ka -dhè -a -wun 'gü bhè. Ka- =tei' -dɔ 'pö =nɛ =sua -wun yaa -mɔa -yö 'go 'wun gia- 'gü.

22=Suakème bhè, yö =nɛ tɔɔ mè 'ò -kploo Yesu -bha -kè Klito Medhame 'ka -sü -wun 'ka; yö =nɛ tɔɔ Klito yaagüme 'ò -kploo -na kwa Dè (-Zlan) waa- -a Gbö -an 'ka bhè. 23-Yö kè ka 'yaan =nɛ, mè 'oo mè 'ò -kploo -na -Zlan Gbö 'ka bhè kö =ya -kploo kwa Dè -Zlan -de gia- 'ka 'pö. 'Ö mè 'ò -Zlan Gbö -wun -dhe 'wun gia- kö =ya kwa Dè -wun -dhe 'wun gia- =nɛ bhè.

24-A -wun 'gü, 'wun 'ò 'ka- ma -a züdɔyi 'ka bhè, -kaa -wun kuènnu -sè 'ka ka =zuö 'piö; =ya kè 'dhö kaa- -Zlan Gbö waa- kwa Dè (-Zlan) ka -dho to ka 'kou. 25Pè 'ò Klito -ya 'tɔ go kwa -dhè =nɛ 'ò -dhö -a nu kwa -dhè bhè 'ò tɔɔ -toëpö -kèdhösü.

26'Wun 'ö -gban Klito yaagüme -bha bhè, a- -been, 'a- bɔ ka -dhè mè -nu 'wo- 'piö 'wo ka bho zian -ta bhè -an -wun 'gü. 27Ka -bha 'ka, -Zuu 'slööslö 'ò Klito -yö ka gbaa bhè -yö ka 'gü. =Ya kè 'dhö kö ka -bha -wun 'yaa- -bha gbɔ kö mè -yö ka -daan. Bhii -Zuu 'slööslö -yö ka -daan pè 'plɛ 'ka 'ö- -bha mè =daan' -wo 'dhö 'wun gia- 'ka, 'yaa =suazè. Pè 'ò -kè 'ò 'ka dho 'wun ma -Zuu ('slööslö) -bha mè =daan' -wo -ta -kpa Klito -bha -sü 'gü bhè 'ò bhè.

28Ma 'nè -nu, -ka 'to -klu -sü 'ka Klito -bha -yö kè 'dhö kö yi 'ò dho -wo -a 'ka bhè, -zogbandhe -yaan kè kwa -gɔ, kö -kun -kè 'ò- -bha nu -yi 'ka, 'ò lè- kpo kwa -ta -a 'dhiö. 29Ka- =tei' -dɔ =nɛ Klito -yö kpengdhö. -A -kè 'dhö -sü 'ka, -yö kè ka 'yaan =nɛ mè 'oo mè 'ò pè -nu -kè kpengdhö kö mè bhè -yö -go -Zlan 'gü.

'Wun 'ö -gban -kè -Zlan -bha 'nè 'ka -sü -bha

3 1-Ka -dhe -ga bhè 'dhe! Kwa -dho 'ò kwa Dè (-Zlan) -ya -kè bhè ka- -yö bhè =aa! -Wo kwa -dhe -Zlan -bha 'nè -nu; 'ò 'kwa- -de 'ka. =Ya 'go

mü, 'kpongtaame -nu 'waa kwa dɔ bhè 'ö tɔɔ waa -Zlan dɔ. ²N dhegluzè -nu, dɔ 'kwa- wo =ne, 'kwa kè -Zlan -bha 'nè -nu 'ka. 'Kεε pè 'ö 'kwa dho kaa kwaa- dɔ -sè 'ka -kun. -A mε 'ö kwa 'yaan 'ö tɔɔ: Klito -ya -wo, kwa -dho kè =ne -a 'dhö bhii kwa 'yan -dho -kpèn -a -bha =ne -kɔ 'ö- 'ka bhè -a 'dhö. ³Mε 'oo mε 'ö -ya Klito -gɔ -kɔ =suu'- 'ö bhè 'ö- wo -na -yö ö -de -kè 'slööslö =ne -kɔ 'ö Yesu Klito -de gia- 'dhoë- 'ka bhè -a 'dhö.

⁴Mε 'oo mε 'ö =sɔɔn yaa -kè kò -ya -Zlan -bha tɔng -lò 'gü, bhii =sɔɔn yaa kè -sü 'ö tɔɔ -Zlan -bha tɔng -lò 'gü -sü. ⁵Bhii ka- =tei' -dɔ =ne Yesu Klito -yö -nu kò -yaan mε -nu -bha =sɔɔn yaa bho -an -bha; =sɔɔn yaa do yaa kè -a -bha. ⁶-Yö -dho kè -sè kò mε 'oo mε 'ö -klu -sü 'ka -a -bha, -yö ö bo =sɔɔn yaa kè -sü 'ka. -Kɔ do bhè -a 'ka mε 'oo mε 'ö 'dho -na =sɔɔn yaa kè -sü 'ka 'dhiö, kò -a 'yan yaa dɔ -a -bha; kò 'yaa- dɔ.

⁷Ma 'nè -nu, kò =kun 'ö mε gbe -yö ka 'bɔn -kan. Me 'ö- këwun -nu 'dho kpengdhö, kò -yö kpengdhö =ne -kɔ 'ö Yesu Klito gia- 'dhoë- 'ka bhè -a 'dhö. ⁸Mε 'ö =sɔɔn yaa kè -na bhè kò -yö dü -bha 'ka; bhii 'go 'tɔng 'ö dü -yö =sɔɔn yaa zü dɔa -a -bha, yaa ö bo =sɔɔn yaa kè -sü 'ka do. 'Kεε -Zlan Gbö -yö -nu kò -yaan dü këyuö -nu 'gü =siö'-.

⁹Kò mε 'oo mε 'ö go -Zlan 'gü -yö ö -bo =sɔɔn yaa kè -sü 'ka bhii -kè -a 'gü -sü 'ö 'piigbeedhe 'ö go -Zlan 'piö 'ö 'gü bhè -ya 'gü; 'ö =dhe -kè =ne -Zlan -ya Dè 'ka bhè, -yö -dho go mü 'zü -yaan =sɔɔn yaa kè -yaan dhoë 'dhiö -kɔklè =ε? ¹⁰Pè 'ö dho -Zlan -bha 'nè -nu dɔ -a -bha dü -bha 'nè -nu ziën =ga =ne: Me 'oo mε 'ö 'yaa kpengdhö ö këpè -nu 'gü 'iin 'ö 'yaa ö dheglu -dho kè kò 'yaa -Zlan -bha 'nè 'ka.

-Dho -kè 'kuë -sü

¹¹'Wun 'ö 'ka- ma -a züdyi 'ka bhè 'ö tɔɔ 'kwa kwa 'ko -nu -dho kè. ¹²Kò =kun 'ö 'kwa -kè =ne Kaen 'ö ö dheglu zè bhè -a 'dhö; bhii -yö -kè dü -bha 'ka. Pè 'ö Abelö zè -a -wun 'gü bhè 'ö tɔɔ -a -kɔ këpè -nu bhè kè 'wo- wo ya 'ö- dheglu -bha -nu -wo kè -sè bhè. ¹³-A -kè 'dhö -sü 'ka, dhegluzè -nu, kò =kun 'ö ka 'te -yö tun 'kpongtaame -nu -bha ka -san zè -sü -wun 'gü ('ö tɔɔ Kaen =suu'- -nu -mü!) ¹⁴Pè 'kwa- dɔ 'ö tɔɔ 'kwa 'go ga kwεε 'kwa -da -kè -a 'gü -sü 'gü; bhii 'ö tɔɔ kwa dheglu -nu -dho -yö kwa -kè. -A -kè 'dhö -sü 'ka mε 'ö -dho 'yaa- 'gü mε gbe buëndhö bhè kò -yö =tun ga kwεε. ¹⁵Mε 'oo mε 'ö ö dheglu -san zè bhè kò mezème -mü -a 'ka; 'ö ka gia- 'ka- =tei' dɔ =ne =toëpö -kèdhösü 'yaa mezème -bha 'ka. ¹⁶-Dho 'ö bhè -kɔ 'ö 'kwa- dɔ -a -bha =ga =ne: Yesu Klito 'ö bhè -yö ö -de -nu kwa -wun 'gü; kò kwa -de 'pö, kwa =dua' -mü kò 'kwa kwa -de nu kwa dheglu -nu -wun 'gü 'sa. ¹⁷-Ya kè =ne =bhɔɔmε -ya kè -dhö, 'ö- dheglu -mε do 'dhö pè 'bhaa -wun 'gü 'kεε kò =ya ö -ta yö -a -bha, -a -kɔ -dho -mɔa kò -yaan pö -Zlan -dho -ya =zuö' 'gü aa? ¹⁸Ma 'nè -nu, kò =kun 'ö -dho 'ö 'wo- -kè mε 'ka bhè 'ö kwa -bha -yö -kè -wo -sεεbɔ -nu 'kpaan 'ka. -Yö -dho kè -dho giagia 'ö 'wo- 'gü -pè -nu -kè -a 'ka. ¹⁹Bhii -dhe bhè =ne 'ö 'kwa dho kwa -de dɔ -a -bha =ne 'wun gia- kè

-me -nu -mü kwa 'ka 'ö -zogbandhe dho kë kwa -go -Zlan wö 'dhiö. ²⁰'Ö -ya kë -ne kwa =zuö' -ya za -lo kwa tuö, -Zlan -yö =va, 'ö -ziö kwa =zuö' 'gü -wun -nu -ta; bhii -yö pë 'ple -do. ²¹N dhegluzë -nu, -ya kë -ne kwa =zuö' 'yaa za -lo kwa tuö, kö -zo -gban -sü -yö kwa -go -Zlan wö 'dhiö. ²²'Ö pë 'oo pë 'kwa- -dhe -a -go 'ö -ya kë 'ö- nu kwa -dhë bhii kwa- -bha tóng -nu -kun 'ö 'kwa- -dhi -a -dhë -wun -nu -kë. ²³Tóng bhë 'ö tɔɔ: Kö 'kwa- Gbö Yesu Klito -wun -dhe 'wun gia- 'iin kö 'kwa kwa 'ko -nu -dho kë -ne -ko 'ö- -kaa' tóng 'ka 'ö- dɔa kwa -dhë bhë -a 'dhö. ²⁴Tóng -nu 'wo go -Zlan 'piö bhë, me 'ö -ya -an 'kun, kö -yö -Zlan -bha 'ka, 'ö -Zlan 'dhö -a -bha 'ka 'pö. Bhii -ko bhë -ne 'ö 'kwa dho -a dɔa -ne -yö kwa 'gü -Zuu 'slööslö =kwaa'.

**'Wun 'ö -gban -Zuu 'ö go -Zlan 'piö waa- -a me 'ö
go Klito yaagüme 'piö -an song -bha**

4 ¹Kö -kun 'ö ka -zuu =suu' -'oo =suu' -wun -dhe 'wun gia-! 'Kee -kaa -an 'piö -ga 'dhe! -An me 'wo -Zlan -bha 'ka giagia 'ka, ka -dho -dhe yö -a 'gü. Bhii -Zlan 'dhiwopöme -nu =suazë -nu =wa kë =va 'se 'gü. ²-Zuu 'ö go -Zlan 'piö bhë, pë 'ö 'ka dho -a dɔ -a -bha =ga =ne: Me 'oo me 'ö Yesu Klito -bha -nu 'kpongtaa mebbeedhe -bun 'gü -sü -wun =blee' -na bhë -yö 'wun =blee -Zuu 'ö go -Zlan 'piö -a =kwaa'. ³'Kee me 'oo me 'ö 'yaa Yesu -wun =blee', 'ö 'wun =blee -zuu me 'ö yaa 'go -Zlan 'piö -a =kwaa' kö -zuu me bhë, -yö -go Klito yaagüme 'ö 'ka- -wa -pö ma =ne -yö nu -na bhë -a 'piö. -A -de =ya -lo 'kpongtaa zö 'saadhö. ⁴'Kee ka -zë, ma 'në -nu, ka -Zlan -bha 'ka, 'ka 'to -a 'gbee- 'ka -Zlan 'dhiwopöme -nu =suazë -nu 'wo bhë -an -ta, bhii -Zuu 'slööslö 'ö -ya -sü 'ka ka 'gü bhë, -a 'pii -yö 'gbee- 'ö -zië' -a me 'ö 'kpongtaa bhë -a -ta. ⁵Wo -zë, -wo 'kpongtaa 'ö -an =blee' -wun -nu 'dho 'kpongtaa -wun -nu 'ka; -a -wun 'gü 'ö 'kpongtaame -nu 'wo wo 'to 'to -na -an -bha bhë. ⁶'Kee kwa -zë, kwa -Zlan -bha 'ka. -Ya kë 'dhö kö me 'ö -Zlan dɔ -yö -dho 'ö 'to kë kwa -bha. 'Kee me 'ö 'yaa -Zlan -bha 'ka 'yaa 'ö 'to kë kwa -bha. -Dhe bhë -ne 'ö 'wun gia- -Zuu waa- =sua -zuu 'ö -an -bhokoudhe 'dhö -a -bha.

-Zlan -yö -dho -zë

⁷N dhegluzë -nu, -kwa kwa 'ko -nu -dho kë! Bhii -dho -yö -go -Zlan 'piö, 'ö me 'oo me 'ö me -nu -dho -kë 'ö -Zlan 'kpönë 'ka, 'ö -Zlan dɔ. ⁸Me 'ö 'yaa me -nu -dho kë, kö 'yaa -Zlan dɔ bhii -Zlan 'ö tɔɔ -dho -kaa'. ⁹-Ka -dhe -ga bhë 'dhe! -Zlan -bha -a -dho kë 'ö- wo kwa 'ka bhë, -a -yö sia- -ko 'ö mü bhë -kaa -ga bhë: -Yö ö Gbö dosen 'ö- -go bhë -a -bo 'kpongtaa kö -këdhösi -yaan kë kwa -go =bɔa' -a -ta -sü 'ka. ¹⁰'Yö -dho 'ö 'dhö bhë, -a kë- wo kwa 'ka bhë, yaa kë =ne =dhe 'ö 'kwa- -dho -kë 'ö- 'gü -pë -kë yö kun, 'kee -ya -sü 'ö =deë' 'ö -kë ö Gbö nu 'ö- wo slapë 'ka 'ö ga kö -yaan kë -ziö kwa -bha =sɔɔn yaa -nu -ta -pë 'ka bhë -a 'ka. ¹¹N dhegluzë -nu, -ya kë -ne -Zlan -ya kwa -dho kë =ne -ko =suu' -bhë -a 'dhö, -më -kë 'ö 'kwaa kwa 'ko -nu -dho

kë -nɛɛ? ¹²Me gbe yaa -Zlan yô do. 'Ö -ya kë -nɛ 'kwa kwa 'ko -nu -dho kë, -Zlan -dho -ya kwa 'gü, 'ö -bha -dho -yô -ya kwa 'gü 'fefedhō. ¹³Pë 'ö 'kwa-dɔa -bha -nɛ kwa -Zlan -bha zian -ta 'ö yô -de 'pö 'ö -ya -sü 'ka kwa 'gü bhë 'ö tɔɔ -Zuu 'slööslö 'ö go -a 'piö 'ö -nu kwa -dhë bhë. ¹⁴Kwa 'yan -yô -dɔ -a -bha 'ö 'kwa- -wun -taɔ -pen -na -dhe 'saadhö 'gü -nɛ kwa Dë (-Zlan) -ya ö Gbö bɔ kö -yaan kë 'kpongtaame -nu Dhame 'ka. ¹⁵Me 'ö -ya Yesu -bha -kë -Zlan Gbö 'ka -sü -wun -dhe 'wun gia-, 'ö -yaa- -wun -blɛɛ' kö -Zlan -yô -ya -sü 'ka -a 'gü 'ö yô -de 'pö 'ö -Zlan -bha zian -ta. ¹⁶-Dho 'ö -Zlan -ya -kë kwa 'ka bhë kwa- -dɔ, 'ö 'kwa- -wun -dhe 'wun gia-, -Ii-, -Zlan -yô -dhɔzë; me 'ö -dho 'dhö -a 'gü kö -yô -klu -sü 'ka -Zlan -bha 'ö -Zlan 'dhö -ya -sü 'ka -a 'gü. ¹⁷-Dho -bha -kë 'fefedhō kwa 'gü -sü 'ö bhë -ya -zɔn -nɛ -zo -gban -sü giagia -yô -dho kë kwa -gɔ -Zlan -bha zakanyi 'ka bhii kwa -bha -tosiadhe 'ö -kë 'kpongtaa zö bhë -yô -bho Yesu Klito -bha -bha. ¹⁸'Suö 'yaa -dho 'gü; -dho 'ö -dho giagia 'ka, -yô 'suö -da 'pian 'piö. Pë 'ö -kë me 'ö 'suö 'dhö -a 'gü bhë 'ö -bha -dho kë -sü bhë 'ö 'yaa 'fefedhō bhë 'ö bhë, bhii 'suö 'ö bhë 'ö tɔɔ 'klobhɔdhe 'piö -pë. ¹⁹Kwa -zë kwa -Zlan -dho -kë bhii yô -nɛ 'ö kwa -dho -kë 'dhiö -blɛɛzë 'ka. ²⁰-Ya kë -nɛ me -yaa- pö 'ö -Zlan -dho -kë 'kɛɛ kö -yô ö dheglu -san -zë kö -suame -mü -a 'ka; bhii -a dheglu 'ö -yan 'dho -a -bha -yaa- -san zë, -Zlan 'ö 'yaa- yô bhë -yô -dho -a -dho kë -kɔklë -ɛ? ²¹Pë 'ö -kë 'ö Klito -yô tɔng dɔ 'ö bhë. Tɔng bhë -ya -pö: Me 'ö -Zlan -dho -kë, -a -dua' -mü kö -yô ö dheglu -dho kë 'pö.

-Tɔmɔdhe 'ö -gban Yesu Klito -bha -kë -Zlan Gbö 'ka -sü -bha

5 ¹Me 'oo me 'ö Yesu -bha -kë Mɛdhame Klito 'ka -sü -wun -dhe 'wun gia-, kö -yô -Zlan 'kponë 'ka. 'Ö me 'oo me 'ö -dho -kë ö Dë 'ka kö -ya -dho -kë me -nu 'wo go Dë 'gü -an 'ka 'pö. ²Pë 'ö 'kwa dho -a dɔ -a -bha -nɛ -Zlan -bha 'në -nu -dho -yô kwa -kë 'ö tɔɔ kwa- -dho -kë -Zlan 'ka 'ö 'kwa- -bha tɔng -nu kun. ³Kë- wo 'dhö bhë 'ö tɔɔ -Zlan -dho kë -sü 'ö bhë, -yô -gban -a -bha tɔng -nu 'kun -sü -bha, 'ö tɔng -nu 'wo bhë 'waa 'gbee-. ⁴'Ö tɔɔ -Zlan -bha 'në 'saadhö -kɔ -yô -mɔa kö -yô 'to -a 'gbee- 'ka 'kpongtaapë -nu -ta. Pë 'ö 'kwa dho bɔ -a -ta 'kwaan- 'to -a 'gbee- 'ka 'kpongtaapë -nu -ta 'ö tɔɔ kwa -bha -zo -yô Yesu -bha -sü. ⁵Me 'ö dho to -a 'gbee- 'ka 'kpongtaapë -nu -ta 'ö tɔɔ me 'ö Yesu -bha -kë -Zlan Gbö 'ka -sü -wun -dhe 'wun gia-.

⁶Yesu Klito -yô -nu 'kpongtaa; 'kɛɛ -yô -nu 'yi waa- fei -an -wun 'ka. 'Yö nu 'ö -wo 'dhö bhë, yaa nu 'yi -wun 'sloo 'ka, -yô -nu 'yi waa- fei -an -wun 'ka. -Zuu 'ö go -Zlan 'piö bhë -yô 'wun bhë -a -goo- 'ka; 'ö -Zuu -de 'ö bhë, 'ö 'wun gia- 'ka. ⁷Bhii 'ö tɔɔ Dë 'dhö, -wo 'dhö waa- -Zuu 'slööslö -wo 'dhö -yaaga dhang- 'gü, 'ö pë -nu bhë 'wo- yô 'wun gia- 'ka. ⁸-Zuu 'ö go -Zlan 'piö 'dhö, 'yi 'dhö, fei 'dhö, -wo -dhö -yaaga 'kpongtaa 'ö pë -nu 'wo bhë 'wo- yô 'wun gia- 'ka 'pö. 'Kɛɛ kë- wo 'dhö pë -yaaga 'wo bhë, -an -wo -ya 'gü do. ⁹-Dhe 'ö -kë -nɛ 'kpongtaa zö kwa -we me 'bhee- -nu -bha -tɔmɔdhe

-bha bhë kö -yö kë kwa 'yaan -ne -Zlan -bha -yö -gban -sü 'ka kpinngdhö 'ö -zië' me -nu -bha -ta. Yö -ne 'ö 'wun 'ö -gban ö Gbö -bha 'ö- -bha -kë 'wun gia- 'ka -sü -wun -blæ. ¹⁰Ya kë 'dhö kö me 'ö =ya -Zlan Gbö -wun -dhe 'wun gia-, kö -tɔmɔdhe 'ö -gban Yesu -bha -kë -Zlan Gbö 'ka -sü -bha bhë -ya 'gü. 'Këe me 'ö 'yaa -Zlan -wun -dhe 'wun gia-, kö =ya -Zlan kë =suame 'ka, bhii kö 'wun 'ö -Zlan -ya =blæ 'ö -gban -a Gbö -bha bhë yaa- -wun -dhe 'wun gia-. ¹¹Tɔmɔdhe 'ö bhë 'ö tɔɔ: -Zlan =ya kwa gbaa =toëpö -këdhösü 'ka bɔa ö Gbö 'gü -sü 'ka. ¹²Me 'ö =ya -Zlan Gbö 'sü ö -bha 'ka kö -këdhösü bhë =yaa- yö. 'Këe me 'ö yaa -Zlan Gbö 'sü ö -bha 'ka, kö -këdhösü 'ö bhë =ya dha -a -gɔ. ¹³Pë -nu 'wo bhë a -bæen ka -dhë 'dhö kö -yö kë ka 'yaan -ne me 'ö 'ka -Zlan Gbö -wun -dhe 'wun gia- bhë, =toëpö -këdhösü -yö ka -gɔ. ¹⁴Pë 'ö kwa -zo -gban -Zlan 'piö 'ö tɔɔ =ya kë -ne 'kwa pë -dhe -a -gɔ -a -zo 'kun -wun 'ka -yö ö 'to -kë kwa -bha. ¹⁵'Ö bhii =dhe 'kwa- =tei' dɔ =ne 'kwa pë -dhe -a -gɔ -yö ö 'to -to kwa -bha bhë yö -ga 'ö -kë kwa 'yaan 'pö -ne =yaa- nu kwa -dhë 'saadhö bhë. ¹⁶'Ö =ya kë -ne me =ya ö dheglu yö kö -yö =sɔɔn yaa 'gü, 'iin kö =sɔɔn yaa 'ö- 'gü bhë, yaa 'dho dho -a 'ka ga 'gü, kö -yö =bhe'a -a -wun 'gü; -a dheglu 'ö 'dhö bhë, -Zlan -yö -dho -këdhösü nu -a -dhë. A- -pö 'wun bhë -yö -gban me -nu 'ö -an -bha =sɔɔn yaa 'ka 'dho dho -an 'ka game -nu -bha -yadhe -bha bhë -an -bha. 'Këe =sɔɔn yaa do 'ö kwa 'yaan 'ö =ya kë 'ö -mɔ -a -bha 'ö dho me 'ka ga 'gü bhë 'yaa -mü 'a- pö 'ka =bhe'a -a -wun 'gü. ¹⁷'Wun =zaa' -sü 'saadhö 'ö tɔɔ =sɔɔn yaa. =ɛɛ, 'këe -a 'bhaa -nu -wo mü 'pö 'ö 'wo dho me 'ka ga 'gü. ¹⁸Kwa gia- kwa- -dɔ =ne me 'ö -Zlan 'kponë 'ka 'yaa 'dho =sɔɔn yaa kë -sü 'ka 'dhiö, 'ö tɔɔ -Zlan Gbö -ya 'piö -kplawo. =Ya kë 'dhö kö këpëyaame yaa 'dhö -mɔa -bha -yö pë yaa kaa. ¹⁹Kwa- -dɔ =ne kwa -Zlan -bha 'ka, 'ö 'kpongtaadhe 'dhö dü -kɔ =löö. ²⁰Kwa- -dɔ 'pö =ne -Zlan -yö ö Gbö bɔ kö -yaan kwa 'yan 'dhi 'po, kö -Zlan 'ö 'wun gia- 'ka bhë, 'kwaan- -a dɔ. 'Ö -Zlan 'ö 'wun gia- 'ö 'dhö -a 'ka bhë 'kwa -klu -sü 'ka -a -bha =bɔa' -a Gbö Yesu Klito -ta -sü 'ka. Yö -ne 'ö tɔɔ -Zlan gia- 'ö =toëpö -këdhösü 'dhö -a -gɔ. ²¹Ma 'në -nu, gbpä -nu ('ö 'ka -an -ga -na bhë, 'waa -Zlan gia- 'ka), -ka 'kan -an -bha!